

ब्रीफ न्यूज

आज से पर्यटन स्थलों पर महिला सुरक्षा को लेकर कार्यशाला

भोपाल। मध्यप्रदेश टूरिज्म बोर्ड द्वारा प्रदेश के पर्यटन स्थलों पर महिलाओं के लिए सुरक्षित, संवेदनशील और अनुकूल वातावरण सुनिश्चित करने की दिशा में महत्वपूर्ण पहल की जा रही है। इसी क्रम में ‘महिलाओं के लिये सुरक्षित पर्यटन स्थल परियोजना’ के अंतर्गत पर्यटन स्थलों पर महिला सुरक्षा-पुलिस की भूमिका एवं रणनीति विषय पर तीन दिवसीय उन्मुखीकरण कार्यशाला का आयोजन 26 से 28 फरवरी तक होटल पलाश रेसिडेंसी, भोपाल में किया जा रहा है। कार्यशाला का उद्देश्य पर्यटन और पुलिस विभाग के बीच बेहतर समन्वय स्थापित कर पर्यटन स्थलों पर महिला पर्यटकों की सुरक्षा, सहजता और विश्वास को मजबूत करना है। कार्यक्रम में गृह, पुलिस, महिला एवं बाल विकास विभाग, पर्यटन बोर्ड, पर्यटन निगम और विभिन्न विशेषज्ञों की सक्रिय भागीदारी रहेगी।

शंकराचार्य मठ की बिल्डिंग पर चला बुलडोजर

भोपाल। मध्य प्रदेश की महाकाल नगरी उज्जैन में साल 2028 में सिंहस्थ होना है, जिसको लेकर प्रशासन द्वारा अभी से तैयारियां शुरू हो गई हैं। बुधवार को सिंहस्थ 2028 को लेकर प्रशासन ने अवैध अतिक्रमण पर कार्रवाई की। गौर करने वाली बात यह है कि प्रशासन द्वारा अतिक्रमण की यह कार्रवाई शंकराचार्य मठ की बिल्डिंग और धर्मशालाओं पर की गई है। लिहाजा नगर निगम ने शहर में 5 प्रॉपर्टी को ध्वस्त किया है। नगर निगम से मिली जानकारी के अनुसार शंकराचार्य मठ की 3 मंजिला बिल्डिंग है, लोहे के पुल के पास नर्सिंह घाट के लिए जाते वक्त कर्कराज पार्किंग के यहां क्षिप्रा नदी के किनारे पुण्यनंद गिरी महाराज का आश्रम है। बिल्डिंग में 54 कमरे बनाये गए थे, जो कि लगभग 15000 वर्ग फुट क्षेत्र में बना हुआ है। बिल्डिंग को सुबह से शाम तक 70 प्रतिशत ध्वस्त किया गया है, आगे कार्रवाई जारी है।

मालवा निमाड़ का 87वां ग़्रिड बुरहानपुर में ऊर्जीकृत

भोपाल। शासन की महत्वपूर्ण रिवेम्पड डिस्ट्रिब्यूशन सेक्टर स्कीम (आरडीएसएस) में मालवा निमाड़ निमाड़ में नए 33/11 केवी ग़्रिड श्रृंखलाबद्ध रूप से बनाए जा रहे हैं। आरडीएसएस अंतर्गत मालवा निमाड़ का 87वां सब स्टेशन बुरहानपुर शहर के मंडी क्षेत्र में ऊर्जीकृत किया गया। ऊर्जा मंत्री प्रद्युम्न सिंह तोमर ने बताया कि इस नये ग़्रिड से बुरहानपुर मध्य शहर के हजारों उपभोक्ताओं को पहले की तुलना में ज्यादा गुणवत्ता से बिजली मिलेगी। मध्यप्रदेश पश्चिम क्षेत्र विद्युत वितरण कंपनी इंदौर के प्रबंध निदेशक अनूप कुमार सिंह ने बताया कि निमाड़ का 26वां और पश्चिम क्षेत्र कंपनी का यह 87वां ग़्रिड बुरहानपुर के मध्य शहरी क्षेत्र में 2.18 करोड़ रूपए से निर्मित हुआ है। इसकी क्षमता 5 एमवीए है। इससे मध्य शहरी क्षेत्र को ज्यादा गुणवत्ता से बिजली मिलेगी।

‘वीमेन इन साइंस’ थीम के साथ मनाया जाएगा राष्ट्रीय विज्ञान दिवस

नवाचार और नारी सहभागिता पर होगा विशेष फोकस

सत्ता सुधार ■ भोपाल

मध्यप्रदेश विज्ञान एवं प्रौद्योगिकी परिषद (मैपकास्ट) द्वारा 28 फरवरी को ‘राष्ट्रीय विज्ञान दिवस’ के अवसर पर प्रदेश में विज्ञान जागरूकता एवं नवाचार आधारित विविध कार्यक्रम आयोजित किए जाएंगे। इस वर्ष राष्ट्रीय विज्ञान दिवस की थीम ‘वीमेन इन साइंस: कैटेलाइजिंग विकसित भारत’ है, जो विज्ञान एवं प्रौद्योगिकी के क्षेत्र में महिलाओं की सशक्त भूमिका और विकसित भारत के निर्माण में उनकी सक्रिय सहभागिता को रेखांकित करती है। थीम के अनुरूप आयोजनों में विज्ञान एवं अनुसंधान में महिलाओं की भागीदारी बढ़ाने, महिला वैज्ञानिकों की उपलब्धियों को सम्मानित करने और छात्राओं को विज्ञान के क्षेत्र में करियर के लिए प्रेरित करने पर विशेष बल दिया जाएगा। राष्ट्रीय विज्ञान दिवस 2026 का राज्य स्तरीय



मुख्य कार्यक्रम 28 फरवरी को रवीन्द्र भवन, भोपाल में आयोजित होगा। कार्यक्रम में महिला वैज्ञानिकों एवं

नवाचारकर्ताओं के विचार-विमर्श,



विशेषज्ञ व्याख्यान, आईआईटी (बीएचयू), वाराणसी द्वारा ‘स्टेम शो’ और 41वें युवा वैज्ञानिक सम्मेलन के विजेताओं को पुरस्कार वितरण किया

जाएगा। आयोजन में लगभग 1500 विद्यार्थी एवं शिक्षक प्रत्यक्ष रूप से सहभागी होंगे। साथ ही प्रदेश के विद्यालयों, महाविद्यालयों, विश्वविद्यालयों, स्वैच्छिक संगठनों और अनुसंधान संस्थानों से विद्यार्थी, शिक्षक, वैज्ञानिक एवं विज्ञान संचारक कार्यक्रम से ऑनलाइन जुड़ेंगे। राष्ट्रीय विज्ञान दिवस के अवसर पर प्रदेश के 45 जिलों में लगभग 260 शैक्षणिक एवं अनुसंधान संस्थानों के विभाग से व्यापक कार्यक्रम आयोजित किए जाएंगे। इनमें विज्ञान मॉडल प्रदर्शनियां, प्रेक व्याख्यान, विज्ञान जागरूकता गतिविधियां, विद्यार्थी-उन्मुख कार्यक्रम, नवाचार आधारित प्रतियोगिताएं, विज्ञान फिल्म प्रदर्शन, भारतीय वैज्ञानिकों के योगदान पर संवाद तथा विद्यार्थी-वैज्ञानिक संवाद शामिल होंगे। इन गतिविधियों का

उद्देश्य समाज में वैज्ञानिक चेतना और तार्किक सोच को प्रोत्साहित करना है। राष्ट्रीय विज्ञान दिवस प्रतिवर्ष 28 फरवरी को महान भारतीय वैज्ञानिक सर सी.वी. रमन द्वारा वर्ष 1928 में ‘रमन प्रभाव’ की खोज की स्मृति में मनाया जाता है। इस खोज के लिए उन्हें वर्ष 1930 में नोबेल पुरस्कार से सम्मानित किया गया था। वर्ष 1986 में भारत सरकार ने 28 फरवरी को राष्ट्रीय विज्ञान दिवस घोषित किया। इस दिवस का उद्देश्य विद्यार्थियों एवं आमजन को विज्ञान के प्रति प्रेरित करना, वैज्ञानिक उपलब्धियों के प्रति जागरूकता बढ़ाना तथा समाज में वैज्ञानिक दृष्टिकोण को सुदृढ़ करना है। मध्यप्रदेश विज्ञान एवं प्रौद्योगिकी परिषद द्वारा आयोजित यह पहल प्रदेश में वैज्ञानिक सोच, नवाचार संस्कृति एवं लैंगिक समानता को बढ़ावा देने की दिशा में महत्वपूर्ण कदम है।

समाजसेवा को तप से किया सिद्ध, जब गांव मजबूत होंगे तभी राष्ट्र मजबूत बनेगा

नानाजी का पूरा जीवन ग्राम विकास, शिक्षा को किया समर्पित
चित्रकूट को नानाजी की कर्मस्थली होने का भी गौरव प्राप्त है

सत्ता सुधार ■ भोपाल

मुख्यमंत्री डॉ. मोहन यादव ने कहा है कि राष्ट्रऋषि नानाजी देशमुख केवल एक राजनेता नहीं बल्कि सामाजिक परिवर्तन के महान साधक थे। उन्होंने अपना संपूर्ण जीवन ग्राम विकास-शिक्षा-स्वावलंबन के लिए समर्पित कर दिया और समाज सेवा के उद्देश्य को तप के साथ सिद्ध किया। स्व. नानाजी देशमुख का मानना था कि भारत की आत्मा गांवों में बसती है। जब गांव मजबूत होंगे तभी राष्ट्र मजबूत बनेगा।



मुख्यमंत्री राष्ट्रऋषि नानाजी देशमुख की 16वीं पुण्यतिथि के संदर्भ में चित्रकूट स्थित पंडित दीनदयाल उपाध्याय शोध संस्थान में आयोजित तीन दिवसीय

कार्यक्रम को विधानसभा भोपाल से वर्चुअली संबोधित कर रहे थे। स्व. नानाजी देशमुख की 16वीं पुण्यतिथि 27 फरवरी को है। मुख्यमंत्री ने कहा कि

चित्रकूट को भगवान श्री राम की तपोस्थली के साथ-साथ नानाजी देशमुख की कर्मस्थली होने का भी गौरव प्राप्त है। स्व. नानाजी देशमुख ने पं. दीनदयाल उपाध्याय के एकात्म मानववाद के सपने को मूर्त रूप देने के संकल्प को, चित्रकूट से ही साकार करने का प्रण किया। इस उद्देश्य से ही ग्रामीण विश्वविद्यालय की स्थापना 1991 में चित्रकूट ग्रामोदय विश्वविद्यालय के रूप में की गई। पीएम मोदी के नेतृत्व में राज्य सरकार स्व. नानाजी देशमुख की शिक्षाओं के अनुरूप समाज और देश के संवर्धन तथा सशक्तिकरण की दिशा में कार्य कर रही है। दीनदयाल शोध संस्थान, ग्रामीण विकास के साथ ही स्वास्थ्य, स्वच्छता, शिक्षा, कृषि, स्वावलंबन और प्राकृतिक

हर किसान के खेत तक पहुंचेगा सिंचाई के लिए पानी

मुख्यमंत्री डॉ. मोहन यादव ने कहा है कि किसानों के सूखे खेतों में जब सिंचाई का पानी पहुंचता है तो मिट्टी सोना उगलती है। किसान कल्याण वर्ष 2026 में किसानों की समृद्धि के लिए उनके खेतों में सिंचाई की भरपूर व्यवस्था की जाएगी, जिससे वे वर्ष भर फसलें ले सकें। सिंचाई का रकबा बढ़ाने और हर खेत किसान के खेत तक पानी पहुंचाने के लिये मध्यप्रदेश के बजट 2026-27 में जल प्रदाय योजनाओं के लिए महत्वपूर्ण प्रावधान किए गए हैं। प्रदेश में सिंचाई परियोजनाओं के माध्यम से सिंचित रकबे में निरंतर बढ़ोतरी हो रही है। शीघ्र ही प्रदेश में सिंचाई के रकबे को 100 लाख हैक्टेयर तक पहुंचाने का लक्ष्य पूरा कर लिया जाएगा।

संसाधनों के संरक्षण की दिशा में अनुकरणीय कार्य कर रहा है। राज्य सरकार विरासत के साथ विकास को ध्यान में रखते हुए गांवों को मजबूत कर राष्ट्र निर्माण में अपना योगदान दे रही है।

चित्रकूट में स्थानीय सांसद गणेश सिंह, विश्वविद्यालय के कुलगुरु आलोक दुबे, दीनदयाल शोध संस्थान के संगठन सचिव अभय महाजन तथा विषय विशेषज्ञ और शोधार्थी मौजूद थे।

मास्टर प्लान पर बहस: अंदरूनी खींचतान का खामियाजा जनता क्यों भुगते?

कांग्रेस ने मास्टर प्लान को लेकर प्रदेश सरकार को घेरा, सीएम और मंत्री के बीच समन्वय की कमी

सत्ता सुधार ■ भोपाल

मध्य प्रदेश विधानसभा के बजट सत्र के आठवें दिन राजधानी की राजनीति का केंद्र बिंदु मास्टर प्लान बन गया। कांग्रेस विधायकों ने विधानसभा परिसर में मीडिया से चर्चा के दौरान सरकार को घेरते हुए आरोप लगाया कि प्रदेश के प्रमुख शहरों भोपाल, इंदौर, खालियर सहित अन्य नगरीय निकायों के मास्टर प्लान पिछले डेढ़ साल से लंबित पड़े हैं, जिससे विकास कार्य प्रभावित हो रहे हैं। नेता प्रतिपक्ष उमंग सिंधार ने कहा कि नगरीय प्रशासन मंत्री स्वयं सदन में स्वीकार कर चुके हैं कि मास्टर प्लान की फाइल लंबे समय से मुख्यमंत्री के पास लंबित है। उन्होंने सवाल उठाया कि यदि फाइल भेजी जा चुकी है, तो उस पर निर्णय क्यों नहीं हो रहा? सिंधार ने कहा कि भाजपा सरकार में मंत्री और मुख्यमंत्री के बीच खींचतान का खामियाजा प्रदेश की जनता भुगत रही है। नगरीय प्रशासन को न फ्री हैंड दिया जा रहा है, न ठोस निर्णय हो रहे हैं नतीजा, डेढ़ साल से शहरों का मास्टर प्लान अटक पड़ा है। उनके मुताबिक यह केवल प्रशासनिक देरी नहीं, बल्कि विकास को रोकने वाला निर्णय है। उन्होंने कहा कि इंदौर और भोपाल जैसे तेजी से बढ़ते शहरों को स्पष्ट और अद्यतन मास्टर प्लान की सख्त जरूरत है, ताकि भूमि उपयोग, सड़क नेटवर्क, जल निकासी, हरित क्षेत्र और सार्वजनिक



सुविधाओं का समुचित नियोजन हो सके। सिंधार ने यह भी कहा कि मास्टर प्लान लंबित रहने का सीधा लाभ अवैध कॉलोनियों और अनियोजित निर्माण को मिल रहा है। उन्होंने आरोप लगाया कि अवैध निर्माण पहले किए जाते हैं और बाद में उन्हें वैध कराने की कोशिश होती है, जिससे आम नागरिकों के साथ अन्याय होता है।

दो साल से क्यों अटकी फाइल?

कांग्रेस विधायक जयवर्धन सिंह ने नगरीय प्रशासन मंत्री कैलाश विजयवर्गीय के बयान का हवाला देते हुए कहा कि यदि मंत्री यह कह रहे हैं कि मास्टर प्लान की फाइल दो वर्ष पूर्व अनुमोदन के बाद मुख्यमंत्री को भेजी जा



मंत्री ने कटरे को दी नसीहत

पीडब्ल्यूडी मंत्री राकेश सिंह ने कांग्रेस एमएलए हेमंत कटारे को नसीहत देते हुए कहा कि आपकी टिप्पणियां हल्की होती हैं। मंत्री राकेश सिंह ने कहा, ‘कटारे जी आप कितनी बार की विधायक हो? मुझे नहीं मालूम। मैं लोकसभा में 8 साल तक व्हिप चीफ रहा हूं। सदन में आप जो भी टिप्पणी करते हैं, वह बहुत हल्की होती हैं। सदन में हास परिहास भी हो सकते हैं, लेकिन उसकी संवेदनशीलता बनी रहनी चाहिए।’ उन्होंने कटारे से यह भी कहा कि कई बार आपकी टिप्पणी हल्की होने से आपको लोग गंभीरता से नहीं लेते हैं।

आधारशिला होता है। इसके अभाव में बेतरतीब निर्माण, ट्रैफिक समस्या, जलभराव, पार्किंग संकट और आधारभूत सुविधाओं की कमी जैसी समस्याएं बढ़ती हैं। विपक्ष का आरोप है कि बड़े शहरों में अवैध कॉलोनियों का फैलाव इसी नीति-गत देरी का परिणाम है। कांग्रेस ने मांग की है कि सरकार स्पष्ट करे कि मास्टर प्लान की फाइल वर्तमान में किस स्तर पर लंबित है और उसे लागू करने की समयसीमा क्या है। विपक्ष का कहना है कि राजधानी सहित प्रमुख शहरों के विकास को अनिश्चितता में नहीं छोड़ा जा सकता।

राजस्थान की पूर्व सीएम वसुंधरा राजे ने महाकाल के किए दर्शन, कहा-

सुख हो या दुख, वे सदैव हमारी रक्षा करते हैं

सत्ता सुधार ■ भोपाल

धार्मिक नगरी उज्जैन से हमारा सदियों पुराना नाता रहा है। सूर्य मंदिर के पास हमारा आवास था और हम प्रतिदिन बाबा महाकाल के दर्शन के लिए आया करते थे। इस मंदिर से हमारी गहरी आस्था और जुड़ाव है। आज भी हम समय-समय पर यहां आते रहते हैं। बाबा महाकाल का आशीर्वाद हमेशा हमारे साथ रहता है। सुख हो या दुख, वे सदैव हमारी रक्षा करते हैं। यह बात वसुंधरा राजे ने ज्योतिर्लिंग महाकालेश्वर मंदिर में दर्शन करने के बाद मीडिया से चर्चा करते हुए कही।

उन्होंने कहा कि राजस्थान के लोग बाबा महाकाल में गहरी श्रद्धा रखते हैं और बड़ी संख्या में यहां दर्शन के लिए आते हैं। पुजारी परिवार से भी हमारा पारिवारिक संबंध रहा है। सरकार की सराहना करते हुए उन्होंने कहा कि हमारी सरकार ने जनता की भावनाओं को ध्यान में रखकर मंदिर के



सौंदर्यीकरण और विकास की परिकल्पना की थी। उसी का परिणाम है कि आज मंदिर भव्य और दिव्य स्वरूप में नजर आता है। यहां आने वाले श्रद्धालुओं को अब किसी प्रकार की अव्यवस्था का सामना नहीं करना पड़ता। मीडिया से चर्चा से पूर्व वसुंधरा राजे ने बाबा महाकाल के दर्शन किए।



इसके बाद भगवान श्री वीरभद्र जी तथा श्री महाकालेश्वर ध्वज चल समावेह में निकलने वाले ध्वज का विधिवत पूजन किया। मंदिर प्रबंध समिति की ओर से सहायक प्रशासक मूलचंद जुनवाल एवं सहायक प्रशासक प्रतीक द्विवेदी ने उनका स्वागत एवं सत्कार किया।

बीहर रिवर फ्रंट शेष कार्य को शीघ्र पूर्ण करें: शुवल



भोपाल। उप मुख्यमंत्री राजेन्द्र शुवल ने मंत्रालय में रीवा शहर में पुनर्वनत्वीकरण योजना की प्रगति एवं आगामी कार्ययोजना की विस्तृत समीक्षा की। उन्होंने विभिन्न विकास योजनाओं, अधीनस्थान उन्मयन तथा सौंदर्यीकरण कार्यों पर विस्तार से चर्चा कर आवश्यक निर्देश दिए। शुवल ने विशेष रूप से बीहर नदी के रिवर फ्रंट विकास कार्य की प्रगति की समीक्षा करते हुए कहा कि नदी के पूर्वी तट का सौंदर्यीकरण कार्य पूर्ण हो चुका है, जबकि पश्चिमी तट का कार्य शेष है। उन्होंने पश्चिमी तट पर शेष रिवर फ्रंट कार्य को प्राथमिकता के आधार पर शीघ्र पूर्ण करने के निर्देश दिए। उप मुख्यमंत्री ने कहा कि बीहर नदी के दोनों तटों का समग्र विकास होने से रीवा शहर को विशिष्ट पहचान मिलेगी तथा नागरिकों को बेहतर सार्वजनिक स्थल उपलब्ध होंगे। इसके साथ ही पुनर्वनत्वीकरण योजना अंतर्गत अन्य प्रस्तावित कार्यों को भी समयबद्ध एवं गुणवत्तापूर्ण ढंग से पूर्ण करने के निर्देश दिए। बैठक में परियोजनाओं के क्रियान्वयन की गति बढ़ाने, आवश्यक प्रशासनिक एवं तकनीकी स्वीकृतियों को शीघ्र पूर्ण करने तथा समन्वय के साथ कार्य करने पर बल दिया गया। उन्होंने केंद्रीय जेल रीवा में पुनर्वनत्वीकरण योजना के कार्यों की समीक्षा कर आवश्यक निर्देश दिए।



पत्नी से विवाद के बाद लैब संचालक ने की खुदकुशी

भोपाल। राजधानी के कोलार इलाके में मामूली विवाद के बाद एक लैब संचालक द्वारा आत्मघाती कदम उठाने का मामला सामने आया है। गिरधर अपार्टमेंट निवासी 40 वर्षीय पुष्पेंद्र दोरे ने मंगलवार देर रात अपने घर में फांसी लगाकर आत्महत्या कर ली। पुलिस के अनुसार, घटना की जड़ में खाने को लेकर हुआ घरेलू विवाद बताया जा रहा है, दरअसल मंगलवार रात मर्जी का खाना न मिलने पर पुष्पेंद्र का पत्नी से झगड़ा हुआ था, जिसके बाद वे गुस्से में घर से निकल गए थे। देर रात वे चुपचाप घर लौटे और दूसरे कमरे में जाकर फंदे से लटक गए, जिसका पता परिजनों को बुधवार सुबह चला। कोलार थाना पुलिस ने मर्ग कायम कर शव का पोस्टमार्टम करा दिया है। मौके से कोई सुसाइड नोट बरामद नहीं हुआ है, जिसके चलते पुलिस अन्य पहलुओं पर भी जांच कर रही है।

बच्चों से न मिल पाने के गम में किसान ने की खुदकुशी

भोपाल। ईटखेड़ी थाना क्षेत्र के रायपुर गांव में एक 28 वर्षीय किसान गोलू साहू ने घरेलू कलह और पत्नी की धमकियों से तंग आकर आत्महत्या कर ली। जानकारी के अनुसार, गोलू का अपनी पत्नी से लंबे समय से विवाद चल रहा था और मामला दहेज प्रताड़ना के केस तक पहुंच गया था। मृतक के पिता का आरोप है कि पिछले एक साल से मायके में रह रही पत्नी न तो गोलू को अपने दो बच्चों से मिलने देती थी और न ही उसे चैन से रहने देती थी, वह लगातार फोन पर उसे अन्य झूठे केसों में फंसाने की धमकी दे रही थी। इसी मानसिक तनाव के चलते मंगलवार रात गोलू ने सल्फास का सेवन कर लिया, जिसके बाद बुधवार सुबह इलाज के दौरान उसकी मौत हो गई। पुलिस ने मर्ग कायम कर मामले की जांच शुरू कर दी है।

होली के लिए सजे पिचकारी, रंग और गुलाल के बाजार युवाओं के ग्रुप तैयार करवा रहे थीम बेस्ड टी-शर्ट



सत्ता सुधार ■ भोपाल
रंगों के मस्ती भरे त्यौहार होली में अब कुछ ही दिन बचे हैं। इंदौर के परंपरागत बाजार रानीपुर में भी रंग, गुलाल और पिचकारी की दुकानें सज गई हैं। यहां से होलसेल का व्यापार होली के एक महीने पहले से शुरू हो जाता है। शहर के अन्य बाजारों में भी फुटकर व्यापारियों ने अपनी दुकानों को सजाने की तैयारियां कर ली हैं। शहर से पूरे प्रदेश में हर तरह के सामान के होलसेल व्यापार के साथ ही होली पर भी शहर से रंग, गुलाल और पिचकारियों का व्यापार होता है। होली के रंगों के होलसेल व्यापारियों के अनुसार, बीते एक महीने से रंग,

गुलाल और पिचकारियों को लेकर खरीदारी शुरू हो गई है। बाजार में नई थीम की पिचकारियों की भी काफी मांग है। फिलहाल होलसेल का बाजार ही चल रहा है। होली से 3 दिन पहले रिटेल का बाजार शुरू होगा। सेल लगी इलेक्ट्रिक गन पिचकारी, प्रेशर गन पिचकारी, सीजफायर, टैंक, फेंसी पंप जैसी कई अलग-अलग पिचकारियां इस साल भी मांग में हैं। मुखौटे और रंगीम नकली बाल को लेकर युवाओं में क्रेज है। न्यूमार्केट में करीब 50 से अधिक छोटी-बड़ी दुकानें हैं, जहां पर रंग, गुलाल आदि मिलता है। इस साल भी हर्बल रंगों की मांग ज्यादा है।

कार्टवाई की मांग

आरोपियों को फांसी देने की मांग, जन्मत के नाम पर युवतियों का शोषण

भोपाल धर्मांतरण कांड पर बवाल, बजरंग दल का उग्र प्रदर्शन

सत्ता सुधार ■ भोपाल
राजधानी के बागसेवनिया इलाके में धर्मांतरण और देह शोषण के सनसनीखेज गिरोह का खुलासा होने के बाद शहर में भारी जनक्रोध व्याप्त है। बुधवार को बजरंग दल और विश्व हिंदू परिषद के सैकड़ों कार्यकर्ताओं ने थाने का घेराव कर प्रदर्शन किया और आरोपियों के खिलाफ कठोरतम कार्रवाई की मांग की। पुलिस जांच में सामने आया है कि यह गिरोह द केरल स्टोरी फिल्म की तर्ज पर आर्थिक रूप से कमजोर छात्राओं और युवतियों को नौकरी व बेहतर जीवन का झंसा देकर अपने जाल में फंसाता था। गिरोह पर आरोप है कि वे युवतियों को नशीला पदार्थ देकर उनका शोषण करते थे और आपत्तिजनक वीडियो

बनाकर उन्हें धर्म परिवर्तन के लिए ब्लैकमेल करते थे। मामले की गंभीरता को देखते हुए भाजपा विधायक ने भी आरोपियों को फांसी देने की मांग उठाई है, वहीं पुलिस इस पूरे नेटवर्क के अंतरराष्ट्रीय और अंतर्राज्यीय कनेक्शन खंगलने में जुटी है।

नशीला पदार्थ और ब्लैकमेलिंग का खेल

पुलिस के अनुसार, इस गिरोह का संचालन दो सगी बहनें और उनके सहयोगी कर रहे थे। ये लोग युवतियों को बेबीसिटर या अन्य नौकरी का लालच देकर बुलाते थे, फिर उनका वीडियो बनाकर उन्हें धर्मांतरण के लिए मजबूर किया जाता था। आरोपियों के मोबाइल से कई संदिग्ध चैट और



नई परिवहन नीति का विरोध तेज, डेढ़ लाख यात्रियों पर संकट गहराया

मध्यप्रदेश में बस ऑपरेटरों का हल्लाबोल, 2 मार्च से चक्काजाम

नई नीति में रिन्यूअल की प्रक्रिया को जटिल, महंगा कर दिया

सत्ता सुधार ■ भोपाल
मध्य प्रदेश में नई परिवहन नीति के विरोध में निजी बस संचालकों ने आर-पार की जंग का ऐलान कर दिया है, जिससे प्रदेश की परिवहन व्यवस्था पूरी तरह चरमराने की कगार पर है। राजधानी भोपाल सहित प्रदेशभर के बस ऑपरेटरों ने आगामी 2 मार्च से अनिश्चितकालीन हड़ताल पर जाने की चेतावनी दी है। गौर करने वाली बात यह है कि यह हड़ताल होली के त्यौहार से ठीक दो दिन पहले शुरू हो रही है, जिसका सीधा असर प्रदेश के करीब 1.5 लाख दैनिक यात्रियों पर पड़ेगा। त्यौहार के कारण ट्रेनों में पहले से ही लंबी वेटिंग और टिकटों



की मारामारी है, ऐसे में बसों के पहिए धमने से घर जाने वाले आम यात्रियों की मुसीबतें कई गुना बढ़ना तय माना जा रहा है।

नई परिवहन नीति पर नाराजगी

बस एसोसिएशन का मुख्य विरोध सरकार द्वारा लागू की गई नई परिवहन नीति के प्रावधानों को लेकर है। बस ऑपरेटरों का तर्क है कि नई नीति में रूट आवंटन और रिन्यूअल की प्रक्रिया को न केवल जटिल बनाया गया है, बल्कि इसे काफी महंगा भी कर दिया गया है। इसके अलावा, डीजन की आसमान छूती कीमतों के बावजूद किराए में संशोधन का कोई लचीला प्रावधान नहीं रखा गया है। संचालकों का आरोप है कि सरकार नगर परिवहन और सरकारी बसों को प्राथमिकता देकर निजी बसों के रूट सीमित कर रही है, जो उनके व्यवसाय के लिए घातक है।

आर्थिक और सामाजिक प्रभाव

वर्तमान में प्रदेश में लगभग 28,000 बसें (ऑल इंडिया और स्टेट कैरिज) संचालित होती हैं। यदि यह हड़ताल खिंचती है, तो इसका असर केवल यात्रियों पर ही नहीं, बल्कि बस व्यवसाय से जुड़े हजारों ड्राइवरों, कंडक्टरों, मैकेनिकों और बुकिंग एजेंटों की रोजी-रोटी पर भी पड़ेगा। फिलहाल, भोपाल, इंदौर और ग्वालियर जैसे बड़े शहरों में आरटीओ को ज्ञापन सौंपे जा चुके हैं। प्रशासन की ओर से अब तक कोई ठोस प्रतिक्रिया न आने के कारण यात्रियों में अनिश्चितता का माहौल बना हुआ है।

भोपाल में संविदा स्वास्थ्य कर्मियों का उग्र प्रदर्शन, महिला हुई बेहोश

पुलिस से झड़प, न्याय यात्रा रोकी, सीएम हाउस घेराव की कोशिश नाकाम, नौ सूत्रीय मांगों पर अड़ा कर्मचारी संघ

सत्ता सुधार ■ भोपाल

नियमितीकरण और नौ सूत्रीय मांगों को लेकर राजधानी के जेपी अस्पताल में बुधवार को संविदा और आउटसोर्स स्वास्थ्य कर्मचारियों ने उग्र प्रदर्शन किया। प्रदेशभर से जुटे हजारों कर्मचारियों ने जब मुख्यमंत्री निवास की ओर न्याय यात्रा निकालने की कोशिश की, तो पुलिस ने बैरिकेड्स लगाकर उन्हें रोक दिया। इस दौरान पुलिस और प्रदर्शनकारियों के बीच जमकर धक्का-मुक्की और झड़प हुई। हंगामे और अफरा-तफरी के बीच धार जिले से अपने ढाई साल के बच्चे के साथ आई एक महिला कर्मचारी मीना परमार अचानक बेहोश होकर गिर पड़ी, जिन्हें साधियों ने तत्काल प्राथमिक उपचार दिया। प्रशासन ने विधानसभा सत्र का हवाला देते हुए रैली की अनुमति देने से साफ इनकार कर दिया, जिसके बाद आक्रोशित कर्मचारी अस्पताल के मुख्य गेट पर ही धरने पर बैठ गए।

2 फरवरी से जारी है चरणबद्ध आंदोलन : समस्त स्वास्थ्य अधिकारी कर्मचारी महासंघ के बैनर तले यह आंदोलन पिछले 23 दिनों से जारी है। महासंघ के प्रदेश अध्यक्ष सुरेंद्र सिंह कौरव ने बताया कि कर्मचारी 2 फरवरी से काली पट्टी बांधकर विरोध जता रहे थे, लेकिन विभाग द्वारा मांगों



की अनदेखी किए जाने के कारण उन्हें सड़क पर उतरना पड़ा। प्रदर्शन में एड्स कंट्रोल कर्मचारी संगठन, नर्सिंग ऑफिसर एसोसिएशन और डेग्री-मलेरिया कर्मचारी संघ सहित कई संगठनों ने हिस्सा लिया। प्रदर्शनकारियों का आरोप है कि वे प्रतिदिन 12 से 14 घंटे सेवाएं दे रहे हैं, लेकिन सरकार उनकी जायज मांगों पर विचार नहीं कर रही है।

पुलिस ने उन्हें जबरदस्ती रोका :

कॉन्ट्रैक्ट वर्कर्स एसोसिएशन की प्रेसिडेंट कोमल सिंह ने कहा, हमने बहुत इंतजार कर लिया। इससे कर्मचारियों में गुस्सा है। बुधवार को जब कर्मचारी न्याय मार्च निकाल रहे थे,

तो पुलिस ने उन्हें जबरदस्ती रोक दिया। उन्होंने यह भी कहा कि कर्मचारियों के साथ हमेशा धोखा हुआ है। सरकार बदलने से हमें उम्मीद थी, लेकिन नई सरकार भी कर्मचारियों की मांगें पूरी नहीं कर रही है। अब कर्मचारियों के पास हड़ताल के अलावा कोई विकल्प नहीं है।

पुलिस बोली- बिना अनुमति के प्रदर्शन : प्रोटेस्ट करने वालों को हॉस्पिटल के कैम्पस के गेट पर रोक दिया गया। पुलिस ने साफ किया कि किसी भी रैली या प्रदर्शन की इजाजत नहीं है। चल रहे लेजिस्लेटिव सेशन को देखते हुए कर्मचारियों से कहा गया कि वे अपना प्रोटेस्ट वहीं खत्म करें।

नियमितीकरण और वेतन वृद्धि मुख्य एजेंडा

आंदोलनकारियों की मुख्य मांग राष्ट्रीय स्वास्थ्य मिशन के आउटसोर्स कर्मचारियों को रिक्त पदों पर समायोजित कर नियमित करना है। इसके अलावा कर्मचारी न्यूनतम 21 हजार रुपए मासिक वेतन, निजी एजेंसियों को हटाकर सीधे बैंक खाते में भुगतान, 1 अप्रैल 2024 से लंबित एरियर, स्वास्थ्य बीमा और ग्रेजुटी जैसी नौ सूत्रीय मांगों पर अड़े हैं। संघ ने चेतावनी दी है कि यदि मुख्यमंत्री डॉ. मोहन यादव उनकी मांगों पर जल्द निर्णय नहीं लेते हैं, तो आने वाले दिनों में स्वास्थ्य सेवाएं पूरी तरह ठप कर दी जाएंगी।

कैंसर का खतरा, लेकिन अलाउंस सिर्फ 50 रुपए : मध्य प्रदेश रेडियोलॉजी टेक्नीशियन एसोसिएशन के स्टेट प्रेसिडेंट वीरेंद्र राजपुत ने कहा कि सरकारी रेडियोलॉजी टेक्नीशियन को पिछले 35 सालों से रेडिएशन अलाउंस के तौर पर सिर्फ 50 रुपए मिल रहे हैं। इसमें कोई बढ़ोतरी नहीं हुई है। उन्होंने कहा कि हरियाणा, पंजाब, राजस्थान, तमिलनाडु, महाराष्ट्र समेत दूसरे राज्यों में अलाउंस 1,500 से 2,500 रुपये तक है। यह तब है जब लंबे समय तक रेडिएशन के संघर्ष में रहने से कैंसर का खतरा बढ़ जाता है। अब तक हमारे 20 साधियों की कैंसर से मौत हो चुकी है, और छह मरीजों का अभी भी इलाज चल रहा है।

भोपाल संभाग के विकास कार्यों की समीक्षा बैठक कल

भोपाल। राजधानी के संभाग आयुक्त कार्यालय में शुक्रवार को विकास कार्यों की व्यापक समीक्षा की जाएगी। प्रभारी अपर मुख्य सचिव संजय कुमार शुक्ल की अध्यक्षता में शाम 5 बजे से आयोजित इस संभागीय बैठक में क्षेत्र के जनप्रतिनिधि और प्रशासनिक अधिकारी शामिल होकर प्रगति कार्यों का जायजा लेंगे। बैठक में भोपाल संभाग के सभी कलेक्टरस, मुख्य कार्यपालन अधिकारी और संबंधित विभागीय अधिकारियों की उपस्थिति अनिवार्य की गई है। प्रशासन द्वारा स्पष्ट किया गया है कि यदि कोई जिला कलेक्टर किसी अपरिहार्य कारणवश भौतिक रूप से उपस्थित नहीं हो पाता है, तो वह वीडियो कॉन्फ्रेंसिंग के माध्यम से चर्चा में शामिल हो सकेगा।

भोपाल में अक्कू गैंग का हमला बेसुध होने तक युवक को पीटा

सत्ता सुधार ■ भोपाल

राजधानी के भीम नगर इलाके में पुरानी रंजिश और राजीनामे के दबाव को लेकर आधा दर्जन नकाबपोश बदमाशों ने सरेराह दो युवकों पर जानलेवा हमला कर दिया, जिससे पूरे क्षेत्र में सनसनी फैल गई। अक्कू उर्फ आकाश और विशाल चपटी गैंग के करीब आधा दर्जन नकाबपोश बदमाशों ने मंगलवार रात राघवेंद्र सेन नामक युवक को घेरकर महज 38 सेकंड के भीतर चक्कू, डंडे और भारी पथरों से एक दर्जन से अधिक वार किए। हमला इतना बर्बर और सुनियोजित था कि बदमाश राघवेंद्र के बेसुध होकर जमीन पर गिरने के बाद भी उसे लगातार पीटते रहे। वारदात का एक रोंगटे खड़े कर देने वाला सीसीटीवी वीडियो भी सामने आया है, जिसमें बदमाश बेखौफ होकर खूनी खेल खेलते नजर आ रहे हैं। इस हमले में बीच-बचाव करने आए राघवेंद्र के



दोस्त सौरभ विश्वकर्मा को भी गंभीर चोटें आई हैं, जिसके बाद दोनों घायलों को नाजुक हालत में अस्पताल में भर्ती कराया गया है।

राजीनामे के लिए बनाया जा रहा था दबाव : पुलिस के अनुसार, पीडित राघवेंद्र ने पूर्व में आरोपियों के खिलाफ मारपीट का केस दर्ज कराया था। बदमाश अक्कू और विशाल लगातार उसे केस वापस लेने और समझौता करने की धमकी दे रहे थे। राघवेंद्र के झुकने से इनकार करने पर

बदमाशों ने दहशत फैलाने के लिए उस पर हमला बोला।

वर्चस्व कायम करने की थी मंशा

आरोपी इलाके के पुराने बदमाश हैं और लोगों में अपना खौफ बनाए रखना चाहते थे। चरमदींदों के मुताबिक, बदमाशों ने सरेआम इस वारदात को अंजाम देकर यह संदेश देने की कोशिश की है कि उनके खिलाफ पुलिस में जाने वालों का अंजाम बुरा होगा।

चाइनीज धागे का उपयोग, बिक्री व भंडारण अब दण्डनीय अपराध

भोपाल। राजधानी में पतंगबाजी के लिए इस्तेमाल होने वाले जानलेवा चायना धागे (चायनीज मांझा) पर पुलिस प्रशासन ने पूरी तरह से रोक लगा दी है। पुलिस आयुक्त संजय कुमार ने भारतीय नगरिक सुरक्षा संहिता-2023 की धारा 163 (2) के तहत आदेश जारी करते हुए भोपाल मेट्रोपॉलिटन सीमा में इसके उपयोग, विक्रय और भंडारण को प्रतिबंधित कर दिया है। जन-सुरक्षा को देखते हुए यह आदेश तत्काल प्रभाव से लागू किया गया है, जिसका उल्लंघन करने पर भारतीय न्याय संहिता की धारा 223 के तहत कड़ी दंडात्मक कार्रवाई की जाएगी। पुलिस



आयुक्त कुमार के अनुसार, चायना धागे की अत्यधिक मजबूती और उस पर लगे कांच के टूटने के कारण आए दिन राहगीर और दोपहिया वाहन चालक घायल हो रहे हैं। इसके साथ ही बेजुबान पक्षियों के फंसेने और उनकी मृत्यु की घटनाएं भी लगातार सामने आ रही हैं। इसी खतरे को भांपते हुए प्रशासन ने एकपक्षीय रूप से यह प्रतिबंधात्मक आदेश पारित किया है।



सारा काम खत्म हो गया, डिनर के लिए बाहर जाने का मन नहीं है, इस सप्ताह कोई अच्छी फिल्म भी रिलीज नहीं हुई, समझ नहीं आ रहा क्या करें, कहा जाए? आपको भी अपने आसपास अक्सर ऐसी बातें सुनने को मिलती होंगी। ऐसा सोचने या कहने का सीधा मतलब यही है कि व्यक्ति अपनी वर्तमान मनस्थिति से खुश ही है और इसी वजह से उसे बोरियत महसूस हो रही है।

समस्या की जड़ें

जब कभी जीवन में ठहराव आने लगता है तो इससे बोरियत पैदा होती है। आज की तेज रफ्तार जिंदगी ने इंसान को काफी हद तक वर्कोहॉलिक बना दिया है। अब लोग दिन-रात मशीन की तरह काम में जुटे रहते हैं। जैसे ही उनका कार्य पूरा हो जाता है, उन्हें खालीपन महसूस होने लगता है। आज लोगों के सामने मनोरंजन के विकल्पों का अंबार है, फिर भी वे बोरियत से परेशान रहते हैं। सीमित साधनों के बीच संतुष्ट और खुश रहना आसान है, लेकिन ढेर सारे विकल्प हमें केवल भ्रमित करते हैं और अंततः इनकी वजह से बोरियत पैदा होने लगती है।

बोर होते बच्चे

आजकल बच्चों को भी बहुत जल्दी बोरियत महसूस होती है। पुराने समय में बच्चे एक ही खिलौने से महीनों तक खेलते थे, पर

बोरियत को न बनाएं अपनी आदत!



अपने बच्चों को बाहरी दुनिया में रहने के लिए ट्रेनिंग दें। क्योंकि चाहे चिड़ियां को उड़ना सिखायाना नहीं पड़ता हो, फिर भी मां बच्चों को उड़ने की ट्रेनिंग दिया करती है। कभी अपने घर के आंगन में अपने बच्चों को उड़ना सिखाती चिड़िया को देखें तो आपको एहसास होगा कि उड़ने की कला उन्हें प्रकृति से मिली जरूर है, लेकिन कौशल उन्हें खुद ही हासिल करना होता है। देखें आप अपने बच्चे को कैसे आत्मविश्वासी और आत्म-निर्भर बना सकते हैं।

बच्चों को भविष्य के लिए इस तरह से करें तैयार

प्रवीर और मुदुल इलेफाक से रूममेट बन गए। मुदुल की मां कॉर्पोरेट सेक्टर में काम करती है, इसलिए उसका परिवेश एकदम ही अलग है। दूसरी और प्रवीर की मां सरकारी दफ्तर में काम करती है इसलिए उसका परिवेश मुदुल से कुछ अलग था। एक तरफ मुदुल हर तरह से आत्म-निर्भर और आत्मविश्वासी है तो दूसरी तरफ प्रवीर हर चीज को टालता रहता है। शुरुआत में दोनों को एक-दूसरे के साथ एडजस्ट होने में बहुत दिक्कतें पेश आईं। मुदुल क्या पहनना है से लेकर पिकनिक पर कहां जाना है और शाम को क्या सब्जी बनाने से लेकर बुक-शॉप से कौन-सी बुक खरीदनी है, जैसे सारे निर्णय स्वयं लेता है तो दूसरी तरफ प्रवीर को हर तरह का निर्णय लेने में दूसरों की जरूरत लगती है। वजह स्पष्ट है-मुदुल को बचपन से ही निर्णय लेने के लिए प्रेरित भी किया और निर्णय लेने भी दिया गया। प्रवीर को हमेशा ही बच्चा कहा गया और हर उस अवसर से उसे दूर रखा गया, जहां विकल्पों में से चुनाव करना था। अक्सर हम बच्चों के बड़े होने के दौरान ही उन्हें निर्णय लेने की क्रिया से वंचित करते चलते हैं और फिर जब वे बड़े हो जाते हैं तब एकाएक उन्हें कहने लगते हैं कि अब बड़े हो गए हो, अपने निर्णय खुद ही करो। उस पर जब उनका निर्णय गलत सिद्ध होता है तब हम उन्हें ही दोष देने लगते हैं कि इतने बड़े हो गए, लेकिन अब तक यह समझ नहीं आया कि अपने लिए क्या सही है और क्या गलत है?

बच्चों को अपने पैरों पर खड़ा होने देना सिर्फ एक कहावत नहीं है, बल्कि उन्हें हर तरह से आने वाले जीवन और हकीकतों के सामने खड़े होने और लड़ने की क्यूत देना है। इस मामले में एक और महत्वपूर्ण बात यह है कि जब बच्चे घर से बाहर पढ़ने के लिए जाते हैं तब लड़कियां लड़कों की तुलना में जल्दी एडजस्ट कर लेती हैं। हो सकता है इसके सामाजिक कारण भी हो, लेकिन एक बात यह भी है कि बहुत सारे मामलों में लड़कियां ज्यादा लचीली होती हैं और दूसरे घर के छोटे-मोटे कामों में मां का हाथ बंटाने-बंटाने वह कब आत्मविश्वास पा लेती हैं, इसका उन्हें खुद भी ज्ञान नहीं होता है। अपने बच्चों को बाहरी दुनिया में रहने के लिए ट्रेनिंग दें। क्योंकि चाहे चिड़ियां को उड़ना सिखाया नहीं पड़ता हो, फिर भी मां बच्चों को उड़ने की ट्रेनिंग दिया करती है। कभी अपने घर के आंगन में अपने बच्चों को उड़ना सिखाती चिड़िया को देखें तो आपको एहसास होगा कि उड़ने की कला उन्हें प्रकृति से मिली जरूर है, लेकिन कौशल उन्हें खुद ही हासिल करना होता है। देखें आप अपने बच्चे को कैसे आत्मविश्वासी और आत्म-निर्भर बना सकते हैं।

उन्हें एक कोना दें

चाहे जो परिस्थिति हो, आप अपने बच्चे को एक ऐसा कोना जरूर उपलब्ध कराएं, जिसे वह स्वयं व्यवस्थित करें। याद करें स्कूलों में बच्चों को दिया जाना वाला लॉकर। इसी तरह एक ड्रायर या एक लॉकर उसे जरूर दें, जहां वह अपनी चीजें व्यवस्थित कर रख सकें। इससे उसमें जिम्मेदारी का भाव भी आएगा और निर्णय करने की क्षमता का विकास भी होगा। जब वह उसे अपनी तरह से व्यवस्थित कर पाएगा तो उसमें आत्मविश्वास भी आएगा।

छोटे-छोटे निर्णय करने दें

अपने बच्चे को छोटे-छोटे निर्णय स्वयं करने दें। जैसे अपने दोस्त की बर्थडे पार्टी में वह क्या पहन कर जाना चाहता है? या फिर डिनर के लिए जाते हुए वह किस तरह के कपड़े पहनना चाहता है? या रेस्टोरेंट में उसे स्वयं अपना ऑर्डर देने के लिए कहें। आइसक्रीम का कौन-सा फ्लेवर या किस तरह का पिज्जा वह खाना चाहता है, इसका निर्णय उसे स्वयं करने दें।

अपने रिश्ते उसे ही निभाने दें

यदि उसके दोस्त का जन्मदिन है या वह अपने दोस्त को किसी खास मौके पर पार्टी देना चाहता है या गिफ्ट देना चाहता है तो उसे खुद ही निर्णय करने दें। यदि वह आपसे राय मांगे तो उसे सुझाव दें। उसके समक्ष विकल्प रखें, उसे निर्णय न सुनाएं। उससे पूछें कि उसके दोस्त की रुचि क्या करने में है? उसी हिसाब से वह उसे गिफ्ट दें, लेकिन यह न बताएं कि उसे क्या गिफ्ट दे!

घर के छोटे-छोटे काम करने के लिए कहें

भारतीय घरों में अक्सर घर के कामों को लड़कियों के हिस्से में माना जाता है। ऐसे में अक्सर हम लड़कों को इससे अलग रखते हैं। लेकिन अब चूंकि लड़कों को भी अलग-अलग वजहों से घर से बाहर जाना पड़ता है, इसलिए उन्हें भी घर के काम करना आना चाहिए। इससे घर से बाहर एडजस्ट करने में उन्हें असुविधा नहीं होगी। खासतौर पर चाय बनाना, नाश्ता बना पाना और हां अपने कपड़ों को खुद ही धोना अपने बच्चे को जरूर सिखाएं।

अपनी समस्याओं को उन्हें ही हल करने दें

भाई-बहनों के बीच के झगड़े हो या फिर दोस्तों के बीच हुए विवाद बच्चे को अपनी समस्याओं से खुद ही लड़ने को कहें। स्कूल के एन्चूएल फंक्शन में पार्टिसिपेशन के लिए डांस की तैयारी करनी हो या फिर कॉन्स्ट्यूम अरेंज करना हो, बच्चों को मार्गदर्शन तो दें, लेकिन उसका काम आप न करें। इस तरह की छोटी-छोटी चीजें करके आप बच्चे को भविष्य के लिए तैयार कर सकते हैं। आखिर उसे आपके घर की छत से बाहर जाकर अपने लिए जमीन तलाशनी है और दुनिया बनानी है। अपनी छाया से अलग करके ही आप उसे विकसित होने का अवसर देगी, ये न सिर्फ आपके लिए बल्कि स्वयं बच्चे के लिए भी अच्छा होगा।



बच्चे के पुराने खिलौने फेंके नहीं बल्कि ऐसे करें इस्तेमाल

अपने बच्चों के लिए ही खिलौने चुनने में पेरेंट्स बहुत समय लगा देते हैं। आप जिस खिलौने को पसंद करने में घंटों लगा देते हैं, बच्चा उससे कुछ सप्ताह ही खेल पाता है और बड़ा होने पर वो खिलौने उसके किसी काम के नहीं रहते हैं। जब बच्चा खिलौनों से खेलना बंद कर देता है, तो पेरेंट्स के लिए इन्हें संभालकर रखना मुश्किल हो जाता है। उन्हें समझ नहीं आता है कि वो इन खिलौनों को कहा रखें या इनका क्या करें।

खिलौनों का क्या करें

अगर आपके बच्चे के ढेरों खिलौने अब बेकार पड़े हैं और घर में उनसे खेलने वाला कोई नहीं है, तो आप उन्हें दान कर सकते हैं। इस तरह से खिलौने उन बच्चों तक पहुंच पाएंगे, जिन्हें सच में इसकी जरूरत हो। आपको इस कोशिश से किसी मासूम बच्चे के चेहरे पर मुस्कान आ सकती है। यहां हम आपको कुछ ऐसे तरीके और जगहें बता रहे हैं, जहां आप अपने बच्चों के खिलौनों को दान कर सकते हैं।

कैसे खिलौने कर सकते हैं दान

जो खिलौने अच्छी कंडीशन में हों और ज्यादा इस्तेमाल न किए गए हों, उन्हें दान के रूप में स्वीकार कर लिया जाता है। आप ब्लॉक्स, पजल्स, बोर्ड गेम, स्टपड एनीमल, टॉय कार, क्राफ्ट किट, स्पोर्ट्स किट, एक्टिविटी बुक जैसे कई तरह के टॉयज दान कर सकते हैं। हालांकि, कई जगहों पर मुंह में लेने वाले खिलौने दान में नहीं लिए जाते हैं जैसे कि पैसिफायर और टीथर आदि। आप खिलौनों को दान करने से पहले कंपंफर्म कर लें कि उस जगह पर किस तरह के टॉयज लिए जाते हैं।

चैरिटी में

आप उन संस्थानों में खिलौनों को दान कर सकते हैं जो चैरिटी करती हों। ये संस्थाएं अनाथ बच्चों को ये खिलौने देती हैं। इसके अलावा इनके द्वारा गरीब परिवारों के बच्चों को भी खिलौने और जरूरी सामान दिए जाते हैं।

शेल्टर या आश्रय स्थल

युमेन शेल्टर होम में भी आप खिलौनों को दान कर सकते हैं। इन जगहों पर बच्चों के पास बहुत कम चीजें और सुविधाएं होती हैं। ये लोग आपके गिफ्ट और खिलौनों को आसानी से ले लेंगे। आप इन्हें खिलौनों के अलावा कपड़े और टॉयलेटरीज भी दान कर सकते हैं। इसके अलावा और क्या-क्या दान कर सकते हैं, यह जानने के लिए आप सीधा शेल्टर होम में बात कर सकते हैं।

चिल्ड्रेन होम

आप अनाथ आश्रम में भी बच्चों के खिलौने दान कर सकते हैं। यहां हर उम्र के बच्चे होते हैं जिन्हें आपके खिलौने पसंद आ सकते हैं।

अस्पताल या धार्मिक केंद्र

कई अस्पताल भी बच्चों के खिलौने लेते हैं। यहां दाखिल होने वाले बच्चों को ट्रीटमेंट के दौरान खिलौनों से खेलने दिया जाता है। इसके अलावा आपके आसपास के धार्मिक केंद्रों में भी बच्चों के खिलौने लिए जा सकते हैं। आप मंदिर के बाहर बैठे बच्चों को खिलौने दे सकते हैं। इन बच्चों के पास बचपन की सबसे प्यारी चीज यानि खिलौनों के नाम पर कुछ नहीं होता है। ऐसे में आपको छोटी सी मदद इनके चेहरे पर मुस्कान ला सकती है।



छोटी-सी तारीफ भी देती है बड़ी खुशी

कोई भी महिला तब और निखर उठती है, जब कोई उसकी खूबसूरती की तारीफ करने वाला हो। कोई उसकी छोटी-छोटी जरूरतों का खयाल रखने वाला हो। अगर वह अपने साथी के लिए कुछ करे तो वह उसे नोटिस करे। जब साथी इन बातों का खयाल रखता है तो दांपत्य जीवन खुशियों से महक उठता है।

आज सुबह से ही तन्वी का मन कुछ उदास था, न जाने किस सोच में गुम थी। पिछले काफी समय से सोच रही थी कि उसकी शादीशुदा जिंदगी में कुछ कमी-सी है लेकिन तभी मोबाइल पर आए एक मैसेज ने जिंदगी में छाई सारी निराशाओं को पल भर में मानो दूर भगा दिया और तन्वी के मन में एकाएक नई उमंगें तैरने लगीं। इसमें लिखा था- ‘कैसी हो स्वीटहार्ट’ ? तुम्हारा दिन कैसा बीत रहा है ?

यह मैसेज पढ़ते ही तन्वी का उदासी में डूबा दिन खुशनुमा हो उठा। उसके मन में शाम की कई प्लानिंग चलने लगीं। आईने में खुद को बार-बार निहारने लगी। वाकई में तन्वी जितनी खुश थी, उसकी चमक उसके चेहरे पर स्पष्ट दिखाई दे रही थी। उसके बाद ही तन्वी ने भी पूरी गर्मजोशी से मैसेज का जवाब भी दिया और उसके खुश रहने के साथ पूरे घर का माहौल खुशनुमा हो गया।

क्या चाहती हैं महिलाएं

अक्सर पुरुष सोचते हैं कि स्त्रियों को खुश करना बड़ा मुश्किल है, लेकिन वे नहीं जानते कि उनकी जीवनसंगिनी खुश होने के लिए बेशकीमती तोहफा नहीं चाहती, उसे तो प्यार से दी गई एक फेंकी भी खुश कर सकती है। लंबे से मेल के बजाय प्यार में डूबी छोटी-सी पंक्ति भी जीवनसाथी को प्रसन्ना कर सकती है। बस, इस पर ध्यान देने की जरूरत है।

बस थोड़ी-सी केयर

सचाई यह है कि करियर में कोई स्त्री कितनी भी कामयाब क्यों न हो जाए, उसे सबसे बड़ी खुशी तब मिलती है, जब उसका साथी उसकी छोटी-छोटी खाहिशों को समझता हो, उनका खयाल रखता हो। दरअसल, ऐसा करते हुए वह यह जता देता है कि वह उसके लिए कितनी खास है। महिलाएं हमेशा से चाहती हैं कि उनका साथी कार में पहले खुद बैठने की बजाय उनके लिए कार का दरवाजा खोले। ये चाहत इसलिए नहीं है कि वह यह काम खुद नहीं कर सकती या फिर शारीरिक रूप से कमजोर हैं, वह सिर्फ अपने पार्टनर से एक स्नेह भरे रिश्ते की अपेक्षा रखती हैं।

प्रकृति ने पुरुष को फिजिकली मजबूत बनाया है। वह मेहनत करता है, परिवार चलाता है। स्त्री उसका खयाल रखती है। आदिकाल से ऐसा ही होता रहा है लेकिन समय के साथ इसमें बदलाव भी आया है। अब स्त्रियां घर-आफिस साथ संभाल रही हैं। पुरुष उनकी मेहनत की कद्र करता है, लेकिन कहीं न कहीं वह इसका इजहार करने से चूक जाता है।



माथे पर बढ़ रही लकीरों को हटाएंगे ये होममेड मास्क

बिजी लाइफ के दौरान त्वचा का ख्याल नहीं रख पाते हैं। लेकिन जब कहीं जाना होता है तब हमें अपनी स्किन का ख्याल आता है, पर उस वक़्त कोई उपाय नहीं सूझता है और बेकार मूड से फंक्शन में जाना पड़ता है। कोई बात नहीं अब भी केयर कर सकते हैं। तो आइए जानते हैं कैसे माथे पर आ रही चिंता की लकीरों को हटाए कुछ ही दिनों में।

गाजर और अंडे का पैक

गाजर में मौजूद तत्व बीटा कैरोटीन, आयोडीन झुर्रियों को कम करने में मदद करते हैं। साथ ही अंडे में भी पोषक तत्व मौजूद होते हैं जो त्वचा में कसावट पैदा करते हैं। गाजर को मिक्सी में किस लें और एग व्हाइट को अच्छे से मिक्स कर लें। इसके बाद चेहरे पर चेहरे पर लगा लें। 20 मिनट बाद चेहरे को नॉर्मल पानी से धो लें। हफ्ते में कम से कम दो बार इस पैक का जरूर इस्तेमाल करें।

ऑलिव ऑयल और शहद

माथे पर उभरने वाले लकीरे आपको खूबसूरती कम कर देती है। लेकिन 1 चम्मच शहद और 1 चम्मच ऑलिव ऑयल लें। दोनों को अच्छे से मिक्स कर लें। इसके बाद रात को सोने सेपहले सिर पर लगा लें। सुबह उठकर मुंह को धो लें। हफ्ते में 2 या 3 बार ऐसा करें। कुछ ही दिन में आराम मिल जाएगा।

कोको पाउडर और

ऑलिव ऑयल

माथे पर दिखती लकीरे आपको बहुत जल्दी शर्मिदा करा देती है। लेकिन अब नहीं होना पड़ेगा। 1 चम्मच कोको पाउडर और 1 चम्मच ऑलिव ऑयल लें। दोनों को अच्छे से मिक्स कर लें। इसके बाद चेहरे पर 20 मिनट के लिए लगा लें। फिर नॉर्मल पानी से धो लें। कुछ ही दिन में आराम मिल जाएगा।



इंडो-हॉलीवुड प्रोजेक्ट्स का हिस्सा बनी प्रियामणि

प्रियंका चोपड़ा ने बॉलीवुड से निकलकर हॉलीवुड में एक अलग मुकाम बनाया है। साथ ही बाकी भारतीय कलाकारों के लिए भी राह खोली है। प्रियंका की राह पर चलते हुए साउथ एक्ट्रेस प्रियामणि भी अब एक इंडो-हॉलीवुड प्रोजेक्ट्स का हिस्सा बन रही हैं। इसमें उनके साथ टीवी पर 'महादेव' का किरदार निभाने वाला एक चर्चित एक्टर नजर आएगा।

मोहित रैना होंगे प्रियामणि के अपोजिट

इस फिल्म में प्रियामणि के अपोजिट टीवी के चर्चित एक्टर मोहित रैना नजर आएंगे। वह बॉलीवुड फिल्मों और सीरीज में भी दमदार किरदार निभा चुके हैं। लेकिन टीवी सीरियल 'देवों के देव महादेव' में उन्होंने भगवान शिव की भूमिका निभाई थी। इस फिल्म का हिस्सा बनने पर मोहित रैना कहते हैं, 'यह प्रोजेक्ट मेरे दिल के बहुत करीब है क्योंकि यह पहचान और अपनेपन को बहुत ईमानदारी से दिखाता है।' वहीं प्रियामणि ने कहा, 'जिस चीज ने मुझे तुरंत इस फिल्म की तरफ खींचा, वह थी कहानी का इमोशन और सच्चाई।' यूएस वेंसड रेड बाइसन प्रोडक्शंस ने इस क्रॉस बॉर्डर फीचर फिल्म के लिए मुंबई के एग्जिक्यूटिव प्रोड्यूसर के साथ पार्टनरशिप की है। यह फिल्म हर्ष महर्षेश्वर द्वारा लिखी गई। वहीं इसका डायरेक्ट करेंगे। अभी तक फिल्म का टाइटल नहीं रखा गया है। यह एक फीचर फिल्म होगी, जिसकी कहानी सच्ची कहानी पर आधारित है। इसमें एक अप्रवासी परिवार की भावुक कहानी दिखाई जाएगी। यह प्रोजेक्ट अप्रैल 2026 में शुरू होगा।



युवराज सिंह की बायोपिक करना चाहते हैं सिद्धांत चतुर्वेदी

अपनी आगामी फिल्म 'दो दीवाने सहर में' को लेकर वर्धा में बने अभिनेता सिद्धांत चतुर्वेदी ने एक बार फिर अपने उस ड्रीम रोल के बारे में खुलकर बात की है, जो सालों से उनके दिल के बेहद करीब है। जी हाँ, अपने करियर की शुरुआत क्रिकेट पर आधारित वेब सीरीज 'इनसाइड एज' से करनेवाले सिद्धांत चतुर्वेदी ने एक बार फिर क्रिकेट की तरफ लौटते हुए भारतीय क्रिकेट के दिग्गज क्रिकेटर युवराज सिंह की बायोपिक करने की इच्छा जताई है। गौरतलब है कि अमेज़ॉन प्राइम विडिओ के वेब सीरीज 'इनसाइड एज' में क्रिकेट की चमक-दमक के पीछे की अंधेरी दुनिया को सिद्धांत ने बखूबी उकेरा था। फिलहाल बायोपिक के संदर्भ में सिद्धांत कहते हैं, 'मेरे वर्ष 2019 से कहना आ रहा है और आज भी कहूँगा और कहूँगा, बल्कि इसे मैनिफेस्ट भी करता हूँ एक दिन मुझे महारु क्रिकेटर युवराज सिंह की बायोपिक करना का मौका मिले। उनकी जर्नी एक रोलरकोस्टर की तरह वाकई अविश्वसनीय रही है। मुझे ये न सिर्फ क्रिकेटर के तौर पर पसंद है, बल्कि व्यक्तित्व भी उनका


शानदार है। मैं उनके क्रिकेट के साथ उनकी लाइफस्टाइल, और समस्याओं के प्रति उनके जज्जे को सलाम करता हूँ, जिस तरह उन्होंने परेशानियों को मात दी। वाकई वे एक आइकन हैं, और दुनिया को उनकी कहानी जरूर जाननी चाहिए।' ऐसे बायोपिक की बात करें तो सिद्धांत जल्द ही दिग्गज फिल्ममेकर 'वी. शांताराम' का चुनौतीपूर्ण बायोपिक में नजर आनेवाले हैं और इसके फर्स्ट लुक के साथ ही वे अपने दर्शकों की सराहना भी पा चुके हैं।



अब 'प्रोड्यूसर' बन लोगों का दिल जीतेंगी नित्या मेनन

अपने अभिनय से लोगों के दिलों में राज करने वाली साउथ सिनेमा की जानी-मानी अभिनेत्री नित्या मेनन अब नई शुरुआत करने जा रही हैं। अभिनेत्री ने इंस्टाग्राम अकाउंट पर एक खास वीडियो शेयर किया, जिसमें उन्होंने अपने नए प्रोडक्शन हाउस का ऐलान किया। अभिनेत्री नित्या मेनन ने लिखा, 'मेरे लिए फिल्म बनाना सिर्फ कहानियाँ सुनाना नहीं है, बल्कि दिल से दिल जुड़ने का तरीका है। जब मैं कुछ बनाती हूँ तो यह न सिर्फ दर्शकों को बदलता है, बल्कि मुझे भी बदल देता है।' अभिनेत्री ने बताया कि रचनात्मक प्रक्रिया में डूबकर मैं खुद में बदलाव महसूस करती हूँ और जो इसे देखते हैं, उनके अंदर भी एक हल्का-सा परिवर्तन आता है। अभिनेत्री ने लिखा, 'यह बदलाव शुरू में शायद नजर न आए,

लेकिन यह हमेशा के लिए असर छोड़ जाता है। फिल्म बनाना मेरे लिए व्यक्तित्व के उस सच्चे और संवेदनशील हिस्से को छुने जैसा है, जो सबसे असली होता है, जब मैं अभिनय करती थी। उसी समय मैंने सोच लिया था कि मैं प्रोड्यूसर बनूँगी और अब प्रोड्यूस करने पर भी यही सोच बनी रहेगी। आपके सामने पेश है- कीयूरी प्रोडक्शंस।' वीडियो में बताया गया है कि केंद्रीय धरती की गुणवत्ता से निकली है, चहलन से बनी है, रोशनी से प्यार करती है, और किसी खास रूप में नहीं बंधी है। यह नाम और उसका मतलब नित्या की रचनात्मक सोच को दर्शाता है, जहाँ वे ऐसी कहानियाँ बनाना चाहती हैं जो गहरी भावनाओं को छूएँ और लोगों के जीवन में सकारात्मक बदलाव लाएँ। नित्या मेनन साउथ इंडियन सिनेमा में अपनी बहुमुखी प्रतिभा के लिए जानी जाती हैं। वे अभिनेत्री होने के साथ-साथ पार्श्व गायिका भी हैं, जो मुख्य रूप से मलयालम, तेलुगु, तमिल और कन्नड़ फिल्मों में अपने दमदार अभिनय के लिए जानी जाती हैं। उन्हें 'शिरुवित्राम्बल' (2022) के लिए राष्ट्रीय फिल्म पुरस्कार और चार फिल्मफेयर अवार्ड साउथ मिल चुके हैं। साल 1998 में एक बाल कलाकार के रूप में शुरुआत करने वाली नित्या मेनन बॉलीवुड की फिल्म 'मिशन मंगल' में नजर आईं थीं।



'द वॉर्डरोब' से होगा दित्या अग्रवाल का बॉलीवुड डेब्यू

अपकर्मिंग बॉलीवुड हॉरर फिल्म 'द वॉर्डरोब' का फर्स्ट-लुक पोस्टर आ गया है। टीवी रियलिटी शोज की विजेता रह चुकी दित्या अग्रवाल इस फिल्म से बॉलीवुड में डेब्यू कर रही है।



पोस्टर में एक पुरानी, आधी खुली लकड़ी की अलमारी से एक रहस्यमयी महिला बाहर आती दिखाई दे रही है। अलमारी के अंदर से निकलती लाल रोशनी उसके खून से सने सफेद गाउन को और डरावना बना रही है। चारों ओर धुआँ, गहरे साप और खोप का माहौल, पूरा सीन किसी डरावने सपने जैसा लगता है। लाल रंग में लिखा फिल्म का टाइटल 'द वॉर्डरोब' अंधेरे बैकग्राउंड पर और भी डरावना एहसास दे रहा है। दित्या ने कहा, 'इस फिल्म ने मुझे एक कलाकार के तौर पर चैलेंज किया। कहानी बहुत सिंपिंग और एटमॉस्फेरिक है। मैं चाहती हूँ कि दर्शक इसे जल्द से जल्द देखें।' वहीं रजनीश दुग्गल ने भी फिल्म की स्क्रिप्ट की तारीफ करते हुए कहा कि इसमें सस्पेंस और साइकोलॉजिकल एलिमेंट्स का शानदार बैलेंस है।

फिल्म की कहानी एक साधारण-सी दिखने वाली अलमारी से शुरू होती है, जो धीरे-धीरे डरावनी घटनाओं की एक लंबी कड़ी को जन्म देती है। दिव्य, शॉक और रहस्य से भरी यह कहानी दर्शकों को सीट से बांधे रखने पर मजबूर कर सकती है। फिल्म 24 अप्रैल 2026 को सिनेमाघरों में रिलीज होगी।

'धुरंधर 2' और 'टॉक्सिक' की टक्कर से बचकर निकले सनी देओल; आगे खिसकी 'गबरू' की रिलीज डेट

सनी देओल अभिनीत फिल्म 'बॉर्डर 2' बॉक्स ऑफिस पर जबरदस्त तरीके से सफल हुई है। इस बीच वे अपने आगामी प्रोजेक्ट्स को लेकर चर्चा में हैं, जिनमें फिल्म 'गबरू' का भी नाम है। पहले यह फिल्म मार्च में रिलीज होने वाली थी। मगर, अब दर्शकों को इसके लिए थोड़ा इंतजार करना पड़ेगा। रिलीज डेट में बदलाव किया गया है।

'गबरू' कब होगी रिलीज?

'बॉर्डर 2' के बाद सनी देओल के फैंस की नजर उनकी आगामी फिल्मों पर टिकी है। शशांक उदयपुरकर निर्देशित यह फिल्म पहले 13 मार्च 2026 को सिनेमाघरों में रिलीज होने वाली थी। मगर, अब इसमें बदलाव कर दिया गया है। न्यूज एजेंसी एनआइ के मुताबिक, यह फिल्म 08 मई को सिनेमाघरों में दस्तक देगी। हाल ही में, हल्के के साथ बातचीत में सनी देओल ने 'गबरू' को अपने दिल के सबसे करीब फिल्मों में से एक बताया।

फिल्म 'चांद मेरा दिल' से होगा टकराव

फिल्म 'गबरू' को विशाल राणा और ओम छगानी के प्रोड्यूस किया है। फिल्म में सनी देओल के साथ सिमरन और प्रीत कम्पनी आइम रोल में हैं। सनी देओल की 'गबरू' की रिलीज डेट में बदलाव के बाद अब इसका मुकाबला लक्ष्म ललवानी और अनन्या पांडे की फिल्म 'चांद मेरा दिल' से होगा। यह फिल्म भी 08 मई को रिलीज होने वाली है। अनन्या और लक्ष्म की फिल्म को करण जोहर के धर्मा प्रोडक्शंस के बैनर तले बनाया गया है।

'धुरंधर 2' और 'टॉक्सिक' से बच निकले सनी देओल

बता दें कि मार्च में दो बड़ी फिल्मों सिनेमाघरों में दस्तक दे रही हैं। रणवीर सिंह की 'धुरंधर 2' और यश की 'टॉक्सिक'। दोनों ही फिल्मों 19 मार्च 2026 को रिलीज हो रही हैं। 'धुरंधर' बॉक्स ऑफिस पर जबरदस्त तरीके से सफल रही। इसके दूसरे पार्ट का दर्शक बेसब्री से इंतजार कर रहे हैं। दूसरी तरफ, 'टॉक्सिक' का भी केज है। संभवतः इन दोनों फिल्मों से भिड़त से बचने के लिए मेकर्स ने सनी देओल की 'गबरू' की रिलीज में बदलाव किया है।



फिल्म बनाने के लिए प्रियंका ने किया प्रेरित

मीरा चोपड़ा साउथ और बॉलीवुड फिल्मों के अलावा प्रियंका चोपड़ा की कजिन रहने के तौर पर पहचानी जाती है। शादी के बाद वह फिल्मों से दूर थीं लेकिन अब बतौर फिल्ममेकर उन्होंने साइलेंट फिल्म 'गांधी टॉक्स' के साथ वापसी की। हमसे खास बातचीत में उन्होंने अपने करियर, प्रियंका चोपड़ा की सलाह सहित कई विषयों पर बात की।

बतौर फिल्ममेकर डेब्यू करने के बाद क्या वह आगे अपनी फिल्म में कहन प्रियंका चोपड़ा को कास्ट करने के बारे में सोचती हैं। इस सवाल के जवाब में



उन्होंने हंस्ते हुए कहा, 'नहीं...नहीं। अभी तो मैं वो नहीं कर सकती। मैं अभी उनको एग्जैक्ट ही नहीं कर सकती हूँ। मैं कभी सपने में भी ऐसा नहीं सोचती हूँ। हाँ जब बड़ी फिल्ममेकर बन जाऊंगी तो एक दिन अपनी फिल्म में प्रियंका को कास्ट करना चाहूँगी।' बिजनेस में हाथ आजमाने के मीरा के फैसले पर कहन प्रियंका चोपड़ा का क्या रिएक्शन था? इस बारे में वह बताती हैं, 'मैंने सीधे उन्हें अपनी फिल्म 'गांधी टॉक्स' का टीजर भेजा। मैंने उनको बताया कि ये फिल्म मैंने प्रोड्यूस की है। उनको इस पर बहुत गर्व महसूस हुआ। प्रियंका का व्यवहार कुछ ऐसा है कि हम में से कोई जब कुछ अच्छा करता है, तो वह बहुत गौरवान्वित महसूस करती हैं। प्रियंका ने मुझे कहा था कि फिल्म बनाना बिल्कुल भी आसान काम नहीं है, आपने टीजर बना दिया है तो प्लीज अब फिल्म बनाओ। दरअसल, उन्होंने इस इंडस्ट्री में ही नहीं, बल्कि इस वर्ल्ड में जिस तरह से अपनी पहचान बनाई है, वो ग्लोबल स्टार बन चुकी हैं। जब आपको परिवार में ऐसा कोई होता है तो आप उससे प्रेरित होते हैं। आप पहले उसको देखते हैं। हमेशा एक चाह थी कि मैं कुछ ऐसा करूँ कि प्रियंका उन्हें कि मुझे तुम पर गर्व है और उन्होंने ऐसा कहा, ये मेरे लिए ये बड़ी है।

एक्टिंग में लगातार काम नहीं मिलता

एक इंटरव्यू में मीरा ने कहा था कि वह स्क्रीन पर वापसी के लिए लोगों के संपर्क में हैं। लेकिन अब वह बतौर फिल्ममेकर वापसी कर रही हैं। क्या शादी के बाद एक्टिंग में लौटना उनके लिए चुनौती भरा फैसला है? इस पर वह कहती हैं, 'मेरे सामने ऐसी कोई चुनौती नहीं आई। लेकिन एक्टिंग में क्या है कि आपको दो साल काम नहीं मिलता तो आप काम नहीं करोगे, फिर एकदम से एक ही साल में दो प्रोजेक्ट आ जाएं तो आप काम करोगे। दरअसल, एक्टिंग ऐसा पेशा नहीं है कि

लगातार आपको काम दे ही देगा। मैं ऐसा प्रोफेशन चाहती थी कि आपको लगातार काम चलता रहे, इसलिए मैंने प्रोडक्शन का काम शुरू किया। वो मेरे कंट्रोल में है कि मुझे कब क्या बनाना है, क्या करना है।

एक्टिंग में तो जब प्रोजेक्ट मिलेगा, जब आपको कुछ अच्छा लगेगा तब आप कर पाओगे। मैंने तीन साल काम करने के बाद फिर सोचा कि अब एक्टिंग में वापसी करूँगी और बहुत जल्द मैं आपको स्क्रीन पर दिखाऊँगी। एक्टिंग मेरा प्यार है, मैं जिंदगी में चाहे कुछ भी करूँ, एक्टिंग नहीं छोडूँगी।

फिल्म के गाने बनाने में समय लग गया

साइलेंट फिल्म के साथ बतौर प्रोड्यूसर वापसी करना और फिल्म की स्क्रीनिंग के लंबे समय बाद रिलीज करना कितनी बड़ी चुनौती थी? इस बारे में वह कहती हैं, 'जब हमने स्क्रीनिंग की थी तो हमारा मकसद था कि इतना बड़ा स्टैप उठाने पर लोगों का रिएक्शन कैसा रहेगा, जो कि काफी अच्छा था। फिर हमने एक बड़ा बदलाव किया कि फिल्म का संगीत पांच भाषाओं में बनाएंगे, क्योंकि फिल्म में डायलॉग नहीं थे तो फिल्म को एक भाषा में रिलीज करना हमें सही नहीं लगा। इसलिए ए.आर रहमान सर ने शुरू से फिल्म का संगीत बनाना शुरू किया। हिंदी के गाने पहले से ही तैयार थे, तमिल, मलयालम, तेलुगु, मराठी के गाने बनाने शुरू किए। उसमें एक साल और लग गया। लेकिन हमारी मंशा थी कि चले एक-दो साल लग जाए लेकिन जब फिल्म दर्शकों के सामने आए तो लोगों की वाहवाही मिले।



ब्रीफ न्यूज

हायर सेकेण्डरी के गणित विषय की परीक्षा में एक नकल प्रकरण दर्ज

मुरैना। माध्यमिक शिक्षा मंडल, मध्यप्रदेश, भोपाल द्वारा आयोजित हायर सेकेण्डरी बोर्ड परीक्षाएँ जिले में संचालित की जा रही हैं। जिला शिक्षा अधिकारी बी.एस. इंदौलिया ने जानकारी देते हुए बताया कि इस परीक्षा में कुल 8,106 परीक्षार्थी पंजीकृत थे, जिनमें से 7,886 परीक्षार्थी उपस्थित रहे तथा 220 परीक्षार्थी अनुपस्थित रहे। परीक्षा के दौरान शासकीय कन्या हाईस्कूल, नूराबाद में एक नकल प्रकरण दर्ज किया गया। उन्होंने बताया कि जिले के सभी परीक्षा केंद्रों पर आवश्यक व्यवस्थाएँ सुनिश्चित की गई थीं तथा परीक्षा का संचालन निर्धारित दिशा-निर्देशों के अनुरूप शांतिपूर्ण ढंग से सम्पन्न हुआ।

जिला पंचायत सीईओ ने हायर सेकेण्डरी बोर्ड परीक्षा केंद्रों का किया निरीक्षण

मुरैना। माध्यमिक शिक्षा मंडल, मध्यप्रदेश, भोपाल द्वारा निर्धारित समय-सारिणी के अनुसार बुधवार, 25 फरवरी 2026 को आयोजित हायर सेकेण्डरी बोर्ड परीक्षा (गणित विषय) के दौरान मुख्य कार्यपालन अधिकारी, जिला पंचायत कमलेश कुमार भार्गव ने मुरैना जिले के तीन परीक्षा केंद्रों का औचक निरीक्षण किया। निरीक्षण के अंतर्गत शासकीय उच्चतर माध्यमिक विद्यालय, खड़ियाहार, सिहोनिया एवं मिरघान का अवलोकन किया गया। मुख्य कार्यपालन अधिकारी ने परीक्षा कक्षों का निरीक्षण कर व्यवस्थाओं की समीक्षा की तथा केंद्राध्यक्षों को आवश्यक दिशा-निर्देश प्रदान किए। परीक्षा केंद्रों पर परीक्षा का संचालन स्वतंत्र, सुव्यवस्थित एवं शांतिपूर्ण वातावरण में संपन्न होता पाया गया। परीक्षा केंद्रों पर सुरक्षा, गोपनीयता एवं अनुशासन संबंधी व्यवस्थाएँ संतोषजनक रही।

अवैध रूप से रेत का उत्खनन करने वाले आरोपी को एक वर्ष का सश्रम कारावास, जुर्माना

मुरैना। न्यायालय अमित प्रताप सिंह न्यायिक मजिस्ट्रेट प्रथम श्रेणी मुरैना द्वारा आरोपी धर्मेन्द्र पुत्र सुरेन्द्र सविता आयु 27 वर्ष निवासी ग्राम गलैथा भूरी सिंह का पुरा थाना बागचीनी को अवैध रूप से रेत का उत्खनन करने एवं संरक्षित दुर्लभ वन्य प्राणियों एवं उनके प्राकृतिक निवास स्थान को नष्ट किए जाने के आरोप में सिद्ध पाते हुए एवं वन्य प्राणी संरक्षण अधिनियम 1972 की धाराओं के अंतर्गत एक वर्ष के सश्रम कारावास एवं 7000 रुपये के अर्थदण्ड से दण्डित किया गया। मीडिया सेल प्रभारी श्रीमती रश्मि अग्रवाल ने बताया कि 13 मई 2018 को शाम करीब 04:30 बजे स्थान डाबरपुरा घाट के गुढ़ा चंबल क्षेत्र के अंतर्गत राष्ट्रीय चंबल अभ्यारण्य में ट्रॉली एवं ट्रैक्टर सोनालिका 745 डीआई नीले रंग का जिसका पंजीयन नंबर एम.पी. 06 ए.ए. 4332 को बिना अनुमति प्रवेश निषेध होते हुये अनाधिकृत/अवैध रूप से प्रवेश किया एवं उक्त वाहन से अवैध रूप से रेत का उत्खनन करने के लिए राष्ट्रीय चम्बल अभ्यारण्य में प्रवेश कर वहां पाये जाने वाले संरक्षित दुर्लभ वन्य प्राणियों एवं उनके प्राकृतिक निवास स्थान को क्षति पहुंचायी एवं उक्त वाहन से भारतीय वन अधिनियम 1927 की धारा 41 के अंतर्गत वन उपज के अभिवहन को विनियमित करने के लिए बनाये गये निषम के उल्लंघन में वन उपज रेत का अवैध रूप से परिवहन किया गया।

कार्रवाई

प्रकरण में धारा 25,27 आर्म्स एक्ट का इजाफ़ कर गिरफ्तार आरोपी को न्यायालय के समक्ष पेश कर जेल भेज दिया गया है

मां-बेटी की मारपीट कर फायरिंग करने वाला आरोपी गिरफ्तार

सत्ता सुधार ■ मुरैना

सिविल लाइन थाना अंतर्गत द्वारिकाधीश गार्डन के पास रास्ते में लगी गाड़ी को हटाने की कहने पर आरोपी ने गाली-गलौज करते हुए मां बेटी की जमकर मारपीट की और फायरिंग कर दहशत फैला दी। घटना की रिपोर्ट पर से पुलिस ने मामला दर्ज कर तत्काल कार्रवाई करते हुए 6 घंटे के अंदर आरोपी को गिरफ्तार कर घटना में प्रयुक्त हथियार बरामद किया है।

प्राप्त जानकारी के अनुसार बुधवार को परियादिया रामा यादव पति राजपाल यादव उम्र 45 साल निवासी सिकरवार गली ने रिपोर्ट दर्ज



काशई कि सुबह करीबन 11:30 बजे वह अपने प्लॉट 12 बीघा द्वारिकाधीश गार्डन के पास खाना लेकर गई थी, रास्ते में गाड़ी लगे होने से मैंने सूरज भदौरिया से गाड़ी हटाने के लिए बोला तो इसी बात के ऊपर से सूरज भदौरिया ने मेरी व मेरी बेटी के साथ मारपीट की एवं पिस्टल से हवाई फायर किये। परियादिया की रिपोर्ट पर से आरोपी के विरुद्ध अप.क्र. 84/26 धारा 115 (2), 296 (ए), 125,351 (2) बीएनएस का पंजीयन दर्ज कर विवेचना मे लिया गया। वरिष्ठ पुलिस अधिकारियों के निर्देश पर नगर पुलिस अधीक्षक मुरैना श्रीमती

दीपाली चन्दौरिया के मार्गदर्शन में थाना प्रभारी सिविल लाईन द्वारा थाना स्तर पर गठित पुलिस टीम के साथ घटना स्थल के आस-पास सीसीटीवी फुटेज चैक किए गए एवं मुखबिर तंत्र सक्रिय किया गया। थाना प्रभारी उदयभान सिंह ने अपनी टीम के साथ 6 घण्टे के अंदर आरोपी सूरज भदौरिया पुत्र मान सिंह भदौरिया उम्र 25 साल निवासी दुर्गादास वाली गली को गुर्जर मार्केट के पास को महाराजपुर रोड से गिरफ्तार कर उसके कब्जे से घटना में प्रयुक्त 32 बोर की हॉलैंड पिस्टल मय 1 जिंदा राउण्ड के जन्त की गई। प्रकरण में धारा 25,27 आर्म्स एक्ट का इजाफ़ कर गिरफ्तार आरोपी को न्यायालय के समक्ष पेश कर जेल भेज दिया गया है।

सत्ता सुधार ■ जौरा

खाद्य पदार्थ विशेष कर मिठाईयां में मिलावट की आशंका एवं होली के त्यौहार को देखते हुए कलेक्टर लोकेश कुमार जांगिड़ द्वारा खाद्य पदार्थ हलवाईयों की दुकानों पर आकस्मिक निरीक्षण एवं खाद्य सामग्री के नमूने लेकर सैंपलिंग की कार्यवाही के दिए गए।

निर्देशों के पालन में जौरा में खाद्य सुरक्षा अधिकारी महेंद्र सिंह सिरोहिया, अनिल प्रताप सिंह प्रदिहार की टीम द्वारा पांच स्थानों पर नमूने लेकर सैंपलिंग की कार्रवाई की गई। इस दौरान जोधपुर मिश्रान भंडार की

दुकान से मलाई की बर्फी का नमूना लेकर सैंपलिंग की गई दूसरी कार्यवाही चित्रकूट मिश्रान भंडार पुराने बस स्टैंड के पास की दुकान पर कार्रवाई करते हुए मलाई के लड्डू एवं बेसन के लड्डू का नमूना लिया तथा सैंपलिंग की गई तीसरी कार्यवाही अग्रवाल मिश्रान भंडार के यहां पर की गई यहां से मावा का नमूना लिया गया। चौथी कार्यवाही गिर्राज मिश्रान भंडार की दुकान पर की गई उनके यहां से दोन पापड़ी का नमूना लिया व मोर मुकुट मिश्रान भंडार की दुकान से मावा एवं सोनपपड़ी मिठाई के नमूने लेकर सैंपलिंग की गई।

बड़ोखर, ओव्हर ब्रिज एवं अंडर ब्रिज पर दिन भर लगा रहा जाम, एंबुलेंस फंसने से मरीजों की आई आफत

सत्ता सुधार ■ मुरैना

शहर की यातायात पुलिस कहां व्यवस्था संभाल रही है, इसका जनता को नहीं पता है, लेकिन इतना पता है कि शहर में जगह-जगह जाम लगने से लोग परेशान हैं। एंबुलेंस में आने वाले मरीज भी जाम में फंसकर दम तोड़ रहे हैं, लेकिन यातायात पुलिस आराम फरमा रही है या फिर हाईवे पर अवैध वसूली में जुटी हुई है। शहर की एमएस रोड सहित ओव्हर ब्रिज एवं फाटक बाहर इलाके में हालात बिगड़ते जा रहे हैं और पूरे दिन जाम की स्थिति बनी रहती है। जब कभी ओवर ब्रिज चौराहे पर एक पुलिसकर्मी दिखाई देता है जो व्यवस्था संभालने में पर्याप्त नहीं है।

शहर में बुधवार की दोपहर यातायात की बदहाल तस्वीर देखने को मिली। ये हम नहीं कह रहे, ये आरोप तो शहर के लोग लगा रहे हैं।



अम्बाह बायपास स्थित निवासी लोकेन्द्र तोमर ने

बताया कि जब वो बुधवार को बाइक पर घर से

अज्ञात बदमाशों ने जनरल स्टोर की दुकान से की चोरी, पीछा कर रही पुलिस पर किए फायर

सत्ता सुधार ■ जौरा

जिले के जौरा थाना क्षेत्र में पुरानी रेलवे स्टेशन के पास एक दुकान से चोरी कर कर निकल रहे दो संदिग्ध लोगों को जब पुलिस ने रोका तो वह भागने लगे और पीछा करने पर आरोपियों ने पुलिसकर्मियों पर फायर ठेक दिए। सूत्रों से मिली जानकारी के अनुसार मंगलवार एवं बुधवार की रात को गश्ती दल के आरक्षक विपिन कुमार, मेघराज रूनीपुर रोड रेल की पटरी के पास पैदल गस्त कर रही थे। रात्रि 3:30 के आसपास मुंह से कपड़ा बांधे हुए दो संदिग्ध युवक आरक्षकों को नजर आए। दोनों को आवाज लगाई, कौन हो, आवाज लगते ही दोनों बदमाश भागने लगे। आरक्षकों ने पीछा किया तो बदमाशों ने फायर कर दिया। फायर की घटना रेल की पटरी बलू ल्यागी के मकान



के पास हुई है और पीछा करने पर भी बदमाश भाग निकले। घटना की जानकारी मिलते ही नगर निरीक्षक दर्शन शुक्ला, सब इंस्पेक्टर पंकज यादव, प्रवेन्द्र सिंह तोमर आदि पुलिस टीम को लेकर मौके पर पहुंचे और वहां मौजूद नागरिकों से घटना की विस्तृत जानकारी भी ली। बीती रात ही पुराने रेलवे स्टेशन के पास जनरल स्टोर की दुकान चलाने वाले

शैकी जैन की दुकान से भी अज्ञात चोर हजारों का सामान चुरा कर ले गए। शैकी जैन का कहना है कि अज्ञात चोर दुकान से राजश्री की पुड़िया, सिंगरेट, बीड़ी के समान सहित लगभग 12000 से 15000 रूपए भी चुरा ले गए हैं। चोरों द्वारा दुकान के पिछले हिस्से की दीवाल को तोड़कर चोरी की है, कुछ सामान बाहर भी पड़ा मिला, जिसे चोर नहीं

इनका कहना है...

रूनीपुर रोड रेल की पटरी के आसपास रात में गश्ती दल को अज्ञात बदमाश दिखे, गश्ती दल ने उन्हें टोका तो वह रेल की पटरी एवं ल्यागी के मकान के पास फायर कर भाग गए। जनरल स्टोर की दुकान से चोरी की भी घटना हुई है। दोनों प्रकरणों में वैधानिक कार्यवाही कर रहे हैं।

दर्शनलाल शुक्ल, थाना प्रभारी, जौरा

ले जा सके। बदमाशों द्वारा फायर किए जाने की घटना पर से नागरिकों का कहना था कि यदि गश्ती दल का बदमाशों से सामना नहीं होता तो बदमाश रात में कोई भी बड़ी वारदात भी कर सकते थे।

नाबालिक के साथ छेड़छाड़ करने वाला आरोपी गिरफ्तार

मुरैना। जिले की पहाड़गढ़ थाना पुलिस ने नाबालिक बच्ची के साथ छेड़छाड़ कर दुष्कर्म का प्रयास करने वाले आरोपी को गिरफ्तार कार्यालय में पेश किया और जेल भेज दिया। बताया जाता है कि 22 फरवरी 2026 की शाम 4 बजे परियादिया मानसी (परिवर्तित नाम) कट्टौली में अपने खेत पर चारा लेने गई थी, तभी पीछा करते हुए



आरोपी दीपू उर्फ दीपक वहां आया और छेड़छाड़ कर दुष्कर्म का प्रयास किया। परियादिया की उक्त रिपोर्ट पर आरोपी के विरुद्ध थाना पहाड़गढ़ में मामला दर्ज किया गया। एसडीओपी कैलारस उमेश कुमार

मिश्रा के मार्गदर्शन में राजेन्द्र परिहार थाना प्रभारी पहाड़गढ़ द्वारा टीम गठित कर आरोपी की गिरफ्तारी हेतु मुखबिर सक्रिय किए गए। परिणामस्वरूप पाँकों में वांछित आरोपी दीपू उर्फ दीपक पुत्र परशराम कुशवाह को ग्राम कट्टौली से गिरफ्तार किया गया। उक्त गिरफ्तार आरोपी को न्यायालय के समक्ष पेश कर जेल भेज दिया गया है।

वेटनरी डॉक्टर की तैयारी कर रहे युवक ने फांसी लगाकर की आत्महत्या, पुलिस मामले की जांच में जुटी

मुरैना। सिविल लाइन थाना क्षेत्र के रजई का पुरा गांव में बीती रात्रि वेटनरी डॉक्टर की तैयारी कर रहे एक युवक ने घर के अंदर अज्ञात कारण के चलते फांसी लगाकर आत्महत्या कर ली। सुबह जब परिजन जागे, तब घटना का पता चला और पुलिस को सूचना दी। पुलिस द्वारा पीएम करवाकर लाश परिजनों को सौंप दी है और मामले की जांच कर रही है। प्राप्त जानकारी के अनुसार अजय पुत्र बच्चू सिंह भारती उम्र 30 रजई का पुरा मुंगावली थाना सिविल लाईन ने वेटनरी डॉक्टर का डिप्लोमा कंप्लीट कर लिया था और तैयारी कर रहा था।



मंगलवार-बुधवार की देर रात माता-पिता एवं परिवार के अन्य सदस्य बाहर के कमरे में सो रहे थे और अजय अंदर के कमरे में सोने

चला गया। सुबह जब परिजन जागे और अजय को जगाने पहुंचे तो दरवाजा खोलते ही सभी के होश उड़ गए। अजय फांसी के फंदे पर कमरे में लटका मिला। इस घटना से घर में कोहराम मच गया और पड़ोसी एकरांत हो गए। घटना की सूचना तत्काल सिविल लाइन थाना पुलिस को दी गई। पुलिस मौके पर पहुंची तथा घटनास्थल का निरीक्षण कर शव को फंदे से नीचे उतारा। युवक ने आत्महत्या किस कारण के चलते की, फिलहाल घरवाले भी कोई बताने को तैयार नहीं हैं। पुलिस द्वारा मृतक का पीएम करवाकर लाश उसके परिजनों को सौंप दी गई है तथा मामले की जांच कर रही है।

आजीविका होली मेले का शुभारंभ महापौर ने किया

सत्ता सुधार ■ मुरैना

मुख्यमंत्री डॉ. मोहन यादव की पहल पर चंबल संभाग अंतर्गत मुरैना मुख्यालय में आयोजित आजीविका होली मेले का शुभारंभ महापौर श्रीमती शारदा सोलंकी द्वारा किया गया। यह मेला पंडित रामप्रसाद बिस्मिल शहीद संग्रहालय परिसर में 25 एवं 26 फरवरी को आयोजित किया जा रहा है। शुभारंभ अवसर पर मुख्यमंत्री डॉ. मोहन यादव ने लाइव टेलीकास्ट के माध्यम से मेले को अपनी शुभकामनाएं प्रेषित करते हुए स्व-सहायता समूहों की महिलाओं के आर्थिक सशक्तिकरण में ऐसे आयोजनों की भूमिका को महत्वपूर्ण बताया। कार्यक्रम में मुख्य कार्यपालन अधिकारी, जिला पंचायत कमलेश कुमार भार्गव, जिला परियोजना प्रबंधक दिनेश



सिंह तोमर, मेला प्रभारी वीरेश भदौरिया, उमेश राजौरिया तथा वाणी सचिन धोते सहित भिण्ड, मुरैना एवं श्योपुर जिलों की स्व-सहायता समूह की महिलाएं

उपस्थित रहीं। मेले में भिण्ड, मुरैना एवं श्योपुर के स्व-सहायता समूहों द्वारा लगाए गए विभिन्न स्टॉल आकर्षण का केंद्र रहे। इन स्टॉलों पर होली पर्व से संबंधित पारंपरिक

उत्पाद जैसे देशी गुजिया, झार के लड्डू एवं गुलरिया प्रदर्शित और विक्रय हेतु उपलब्ध रहे। अतिथियों ने इन व्यंजनों का स्वाद चखा तथा समूहों के कार्यों की सराहना की।

फूड विभाग ने 5 मिठाई की

दुकानों से लिए मिठाइयों के नमूने

सत्ता सुधार ■ जौरा

खाद्य पदार्थ विशेष कर मिठाईयां में मिलावट की आशंका एवं होली के त्यौहार को देखते हुए कलेक्टर लोकेश कुमार जांगिड़ द्वारा खाद्य पदार्थ हलवाईयों की दुकानों पर आकस्मिक निरीक्षण एवं खाद्य सामग्री के नमूने लेकर सैंपलिंग की कार्यवाही के दिए गए।

निर्देशों के पालन में जौरा में खाद्य सुरक्षा अधिकारी महेंद्र सिंह सिरोहिया, अनिल प्रताप सिंह प्रदिहार की टीम द्वारा पांच स्थानों पर नमूने लेकर सैंपलिंग की कार्रवाई की गई। इस दौरान जोधपुर मिश्रान भंडार की

दुकान से मलाई की बर्फी का नमूना लेकर सैंपलिंग की गई दूसरी कार्यवाही चित्रकूट मिश्रान भंडार पुराने बस स्टैंड के पास की दुकान पर कार्रवाई करते हुए मलाई के लड्डू एवं बेसन के लड्डू का नमूना लिया तथा सैंपलिंग की गई तीसरी कार्यवाही अग्रवाल मिश्रान भंडार के यहां पर की गई यहां से मावा का नमूना लिया गया। चौथी कार्यवाही गिर्राज मिश्रान भंडार की दुकान पर की गई उनके यहां से दोन पापड़ी का नमूना लिया व मोर मुकुट मिश्रान भंडार की दुकान से मावा एवं सोनपपड़ी मिठाई के नमूने लेकर सैंपलिंग की गई।

